

باب 11

انسانی آنکھ اور رنگ بھری دنیا

(The Human Eye and the Colourful World)



پچھلے باب میں آپ نے لینسوں کے ذریعہ ہونے والے روشنی کے انعطاف کا مطالعہ کیا ہے۔ آپ نے لینسوں کے ذریعہ بننے والی شبیبہ کی نوعیت، مقام اور نسبتی جسامت کا بھی مطالعہ کیا ہے۔ یہ تمام تصورات انسان کی آنکھ کے مطالعہ میں کسی طرح ہماری مدد کر سکتے ہیں؟ انسانی آنکھ روشنی کا استعمال کرتی ہے اور ہمیں اپنے چاروں طرف موجود اشیا کو دیکھنے کے قابل بناتی ہے۔ اس کی ساخت میں لینس موجود ہوتے ہیں۔ انسان کی آنکھ میں لینس کا کیا کام ہے؟ چشموں میں موجود لینس کس طرح نگاہ کی خامی کو درست کرتے ہیں؟ آئیے اس باب میں ہم ان سوالات پر غور کریں۔

پچھلے باب میں ہم نے روشنی اور اس کی کچھ خصوصیات کا مطالعہ کیا۔ اس باب میں ہم ان تصورات کا استعمال قدرتی ماحول میں بصری مظاہر کا مطالعہ کرنے کے لیے کریں گے۔ اس کے علاوہ ہم قوس و قزح کے بننے، سفید روشنی کی علاحدگی اور آسمان کے نیلے رنگ پر بھی گفتگو کریں گے۔


11.1 انسانی آنکھ (The Human Eye)

انسان کی آنکھ بے حد قیمتی اور نازک حسی اعضا میں سے ایک ہے۔ یہ ہمیں حیرت انگیز دنیا اور اپنے چاروں طرف موجود رنگوں کو دیکھنے کے قابل بناتی ہے۔ آنکھیں بند کر کے ہم اشیا کو کچھ حد تک ان کی بو، ذائقہ، ان کی آواز اور چھو کر پہچان سکتے ہیں۔ جب کہ آنکھیں بند کر کے رنگوں کی شناخت ناممکن ہے۔ اس لیے سبھی حسی اعضا میں سے آنکھیں بے حد اہم ہیں کیونکہ یہ ہمیں اس خوبصورت رنگین دنیا کو دیکھنے کے لائق بناتی ہیں۔

انسانی آنکھ کیمرے کی طرح ہے۔ اس کا لینس نظام ضیا حساس پردہ جسے

ریٹینا (Retina) کہتے ہیں، پر شبیبہ بناتا ہے۔ روشنی آنکھ کے اندر ایک پتلی

جھلی کے ذریعہ داخل ہوتی ہے جسے کورینا (Cornea) کہتے ہیں۔ یہ آئی بال کی اگلی سطح پر ایک شفاف ابھار بناتی ہے (شکل 11.1)۔ آئی بال کی ساخت تقریباً کرّوی ہوتی ہے اور اس کا قطر لگ بھگ 2.3 cm ہوتی ہے۔ آنکھ کے



شکل 11.1
انسانی آنکھ

اندر داخل ہونے والی روشنی کا انعطاف کارنیا کی باہری سطح سے ہوتا ہے۔ کرسٹل جیسی ساخت والے لینس فوکل لمبائی کو باریک درستی فراہم کرتے ہیں جو مختلف فاصلوں پر موجود اشیا کو ریٹینا پر فوکس کرنے کے لیے درکار ہوتی ہے۔ کارنیا کے پیچھے، ہم ایک ساخت دیکھ سکتے ہیں جسے آئرس (Iris) کہتے ہیں۔ آئرس ایک گہرا عضلاتی ڈایا فرام ہے جو پتلی کے سائز کو کنٹرول کرتا ہے۔ پتلی (Pupil) آنکھ کے اندر داخل ہونے والی روشنی کی مقدار کو کنٹرول کرتی ہے۔ آنکھوں کے لینس شے کی حقیقی اور الٹی شبیہ ریٹینا پر بناتے ہیں۔ ریٹینا ایک نازک جھلی ہے جس میں بہت زیادہ تعداد میں ضیا حساس خلیہ موجود ہوتے ہیں۔ یہ ضیا حساس خلیے روشنی کی موجودگی میں ایکٹیویٹ ہو جاتے ہیں اور برقی سگنل پیدا کرنے لگتے ہیں۔ یہ سگنل دماغ تک بصری عصب (Optical nerves) کے ذریعہ پہنچائے جاتے ہیں۔ دماغ ان سگنلوں کی ترجمانی کرتا ہے اور بالآخر اطلاعات کی پروسیسنگ کرتا ہے تاکہ ہم اشیا کا بخوبی ادراک کر سکیں۔

بصری نظام کے کسی حصہ میں کسی طرح کا نقصان یا بد عملی بصری کارکردگی میں نقص پیدا کر سکتا ہے۔ مثال کے طور پر اگر روشنی کی ترسیل میں ملوث کوئی بھی ساخت جیسے کارنیا، پتلی، آنکھ کا لینس، آبی ہیومور اور زجاجی ہیومور یا پھر روشنی کو برقی ہیجان میں بدلنے کے لیے ذمہ دار ساختیں جیسے ریٹینا اور یہاں تک کہ بصری اعصاب جو ان ہیجان کی دماغ تک ترسیل کرتی ہیں اگر بے کار ہو جائیں تو بصری کمزوری پیدا ہو جاتی ہے۔ آپ نے یہ تجربہ کیا ہوگا کہ جب ہم تیز روشنی والے کمرے سے کم روشنی والے کمرے میں داخل ہوتے ہیں تو ہم چیزوں کو کچھ دیر تک صاف طور پر نہیں دیکھ پاتے ہیں۔ حالانکہ کچھ دیر کے بعد آپ کم روشنی والے کمرے میں بھی دیکھنے لگتے ہیں۔ آنکھ کی پتلی ایک متغیر اپرچر کی طرح کام کرتی ہے جس کا سائز آئرس کی مدد سے تبدیل کیا جاسکتا ہے۔ جب روشنی بہت تیز ہوتی ہے تو آئرس پتلی کو سکواڈ کر کم روشنی کو آنکھ میں داخل ہونے دیتی ہے۔ جبکہ کم روشنی میں آئرس پتلی کو پھیلا کر زیادہ روشنی کو آنکھوں میں داخل ہونے دیتی ہے۔ اس لیے آئرس کے ڈھیلے ہو جانے کی وجہ سے پتلی پوری طرح کھل جاتی ہے۔

بصری نظام

11.1.1 11.1.1 مطابقت کی پاور (Power of Accommodation)

آنکھ کا لینس ایک ریشہ دار، جیلی نما مادہ سے بنا ہوتا ہے۔ اس کے انحناء (Curvature) کو کچھ حد تک سیلیری عضلات کے ذریعہ تبدیل کیا جاسکتا ہے۔ اس طرح آنکھ کے لینس کے انحناء میں تبدیلی اس کی فوکل لمبائی کو تبدیل کر سکتی ہے۔ جب عضلات ڈھیلے رہتے ہیں تو لینس پتلا ہو جاتا ہے۔ جس سے اس کی فوکل لمبائی بڑھ جاتی ہے۔ جو ہمیں ان اشیا کو صاف صاف دیکھنے کے قابل بناتی ہے جو فاصلوں پر موجود ہوتی ہیں۔ جب ہم آنکھ کے قریب موجود اشیا کو دیکھتے ہیں تو سیلیری عضلات سکڑ جاتے ہیں جس سے آنکھ کے لینس کا انحناء بڑھ جاتا ہے اور آنکھ کا لینس موٹا ہو جاتا ہے۔ ساتھ ہی ساتھ آنکھ کے لینس کی فوکل لمبائی گھٹ جاتی ہے۔ جس سے ہم قریب کی اشیا کو صاف دیکھ پاتے ہیں۔

آنکھ کے لینس کی اپنی فوکل لمبائی کو Adjust کرنے کی یہ صلاحیت مطابقت (Accommodation) کہلاتی ہے۔ حالانکہ آنکھ کے لینس کی فوکل لمبائی ایک مخصوص حد اقل کے بعد کم نہیں کی جاسکتی ہے۔ کسی کاغذ پر لکھے ہوئے الفاظ کو اپنی آنکھ کے بہت قریب لاکر پڑھنے کی کوشش کیجیے۔ آپ دیکھیں گے کہ شبیہ دھندلی ہو رہی ہے یا آپ آنکھوں میں تناؤ محسوس کریں گے۔ کسی شے کو آسانی سے اور صاف صاف دیکھنے کے لیے اسے آنکھوں سے 25cm

فاصلے پر رکھنا چاہیے۔ وہ کم ترین فاصلہ جس سے ہم اشیا کو بغیر کسی تناؤ کے بالکل صاف صاف دیکھ سکتے ہیں اسے واضح بصارت کا کم ترین فاصلہ کہتے ہیں۔ اسے آنکھ کا قریب نقطہ (Near point) بھی کہتے ہیں۔ ایک عام بصارت والے نوجوان کے لیے قریب نقطہ تقریباً 25cm پر ہوتا ہے۔ سب سے دور کے مقام پر واقع جن چیزوں کو آنکھ واضح طور پر دیکھ سکتی ہے آنکھ کا دور نقطہ (Far point) کہلاتا ہے۔ ایک عام آنکھ کے لیے یہ لا انتہا پر ہوتا ہے۔ یہاں پر آپ غور کیجئے کہ ایک نارمل آنکھ 25cm سے لا انتہا کے درمیان موجود اشیا کو واضح طور پر دیکھ سکتی ہے۔

کبھی کبھی بزرگ افراد کی آنکھوں کے کرسٹل نماینس دودھیا اور دھندلے ہو جاتے ہیں۔ اس حالت کو موتیا بند (Cataract) کہتے ہیں۔ یہ جزوی یا مکمل طور پر بصارت کو ختم کر دیتا ہے۔ موتیا بند کی سرجری کے ذریعہ بصارت کو واپس لانا ممکن ہے۔

بصارت کے لیے ہمارے پاس ایک کے بجائے دو آنکھیں کیوں ہوتی ہیں؟

ہمارے پاس ایک کے بجائے دو آنکھیں ہونے کے کئی فائدے ہیں اس کی وجہ سے ہم زیادہ وسیع علاقے کو دیکھ پاتے ہیں۔ ایک انسان کے پاس ایک آنکھ کے لیے تقریباً 150° کا اُفتی بصارتی میدان ہوتا ہے اور دونوں آنکھوں کے لیے تقریباً 180° کا اُفتی بصارتی میدان ہوتا ہے۔ درحقیقت دو ڈیگیٹر کی وجہ سے دھندلی اشیا کو شناخت کرنے کی اہلیت میں اضافہ ہو جاتا ہے۔

کچھ جانور، جو عام طور سے دوسرے جانوروں کا شکار کرتے ہیں ان میں دونوں آنکھیں سر کے مقابل جانب ہوتی ہیں جس سے انہیں زیادہ وسیع بصارتی میدان فراہم ہو جاتا ہے۔ مگر ہماری دونوں آنکھیں سر کے سامنے والے حصے میں واقع ہوتی ہیں جس سے ہمارا بصارتی میدان کم ہو جاتا ہے جو کہ اسٹیریو پیسس (Stereopsis) میں معاون ہوتا ہے۔ ایک آنکھ بند کرنے پر دنیا چھٹی دوابعادی دکھائی دیتی ہے۔ دونوں آنکھیں کھلی رکھنے پر دنیا سہ ابعادی دکھائی دیتی ہے۔ چونکہ ہماری آنکھیں ایک دوسرے سے چند سینٹی میٹر کے فاصلے پر ہیں، ہر آنکھ تھوڑی مختلف شبیہ دیکھتی ہے۔ ہمارا دماغ ان دونوں شبیہوں کو جوڑ کر ایک کر دیتا ہے وہ یہ کام اس مزید جانکاری کی مدد سے کرتا ہے جو ہمیں بتاتی ہے کہ چیزیں ہم سے کتنی دور یا پاس ہیں۔


11.2 نگاہ کی خامیاں اور ان کی تصحیح (Defects of Vision and their Correction)

کبھی کبھی آنکھ اپنی مطابقت کی پاور کھوتی جاتی ہے۔ ایسے حالات میں انسان اشیا کو واضح طور پر اور آسانی سے نہیں دیکھ پاتا ہے۔ بصارت آنکھ میں ہونے والے انعطافی نقائص کی وجہ سے دھندلی پڑ جاتی ہے۔

عام طور سے بصارت کے تین انعطافی نقائص ہوتے ہیں۔ جو یہ ہیں (i) مائیوپیا (ii) ہائپر میٹروپیا (iii) پرسیائیوٹیا۔ ان نقائص کو مناسب کروئی لینسوں کے استعمال سے دور کیا جاسکتا ہے۔ نیچے ہم ان نقائص اور ان کی تصحیح کے بارے میں تذکرہ کریں گے۔

(a) مائیوپیا (Myopia)

مائیوپیا کو قریب نظری کے نام سے بھی جانا جاتا ہے۔ مائیوپیا سے متاثر شخص نزدیک کی چیزیں تو صاف دیکھتا ہے مگر دور کی اشیا واضح طور پر نہیں دیکھ پاتا۔ جس شخص کو یہ نقائص ہوتا ہے اس کا دور کا نقطہ لا انتہا کے مقابلے




نزدیک ہوتا ہے۔ یہ شخص کچھ میٹر کے فاصلے تک ہی واضح طور پر دیکھ سکتا ہے۔ مائیوپیا سے متاثرہ آنکھ میں فاصلے پر رکھی ہوئی شے کی شبیہ ریٹینا پر بننے کے بجائے ریٹینا کے سامنے بنتی ہے (شکل 11.2(b))۔ اس نقص کے پیدا ہونے کی وجہ ہے (i) آنکھ کے لینس کا زیادہ انحناء، یا (ii) آئی بال کا لمبا ہو جانا۔

اس نقص کو مناسب پاور کے مقعر لینس کے استعمال سے صحیح کیا جاسکتا ہے۔ اسے شکل 11.2(c) میں دکھایا گیا ہے۔ مناسب پاور کا مقعر لینس شبیہ کو واپس ریٹینا پر لے آتا ہے اس طرح نقص کو ٹھیک کر لیا جاتا ہے۔

شکل 11.2

(a)، (b) مائیوپیا سے متاثرہ آنکھ اور (c) مقعر لینس کے ذریعہ مائیوپیا کی تصحیح



(b) ہائپر میٹروپیا (Hypermetropia)

ہائپر میٹروپیا کو دور نظری کے نام سے بھی جانا جاتا ہے۔ ایک شخص جو ہائپر میٹروپیا سے متاثر ہے فاصلے پر رکھی ہوئی اشیا کو واضح طور پر دیکھ سکتا ہے لیکن نزدیک رکھی ہوئی اشیا کو واضح طور پر نہیں دیکھ سکتا۔ اس شخص کے لیے نزدیک نقطہ عام نزدیک نقطہ (25cm) سے کافی دور ہوتا ہے۔ ایسے شخص کو آرام سے پڑھنے کے لیے پڑھنے والی چیز کو آنکھ سے 25cm سے زیادہ فاصلے پر رکھنا پڑتا ہے۔ ایسا اس لیے ہوتا ہے کیونکہ نزدیک رکھی ہوئی شے سے روشنی کی شعاعیں ریٹینا کے پیچھے موجود نقطہ پر فوکس ہو جاتی ہیں جیسا کہ شکل 11.3(b) میں دکھایا گیا ہے۔ یہ نقص یا تو (i) آنکھ کے لینس کی فوکل لمبائی بہت زیادہ، یا پھر (ii) آئی بال (Eyeball) بہت چھوٹی ہو جانے کی وجہ سے پیدا ہوتا ہے۔ اس نقص کی تصحیح مناسب پاور کے محدب لینس کے استعمال سے ہو سکتی ہے۔ اسے شکل 11.3(c) میں دکھایا گیا ہے۔ مرکوزی لینس والے چشمے فوکس کرنے کی مزید طاقت عطا کرتے ہیں جو کہ ریٹینا پر شبیہ کے بننے کے لیے ضروری ہے۔

(c) پرسیبائیوپیا (Presbyopia)

شکل 11.3

(a)، (b) ہائپر میٹروپیا سے متاثرہ آنکھ اور (c) محدب لینس کی تصحیح

آکھ کی مطابقتی پاور عمر بڑھنے کے ساتھ گھٹتی جاتی ہے۔ زیادہ تر لوگوں کے لیے نزدیک نقطہ دھیرے دھیرے دور ہوتا جاتا ہے۔ وہ صحیح عینک کے بغیر نزدیک موجود اشیا کو دیکھنے میں پریشانی محسوس کرتے ہیں اور انہیں واضح طور پر نہیں دیکھ پاتے۔ اس نقص کو پرسیبائیوپیا کہتے ہیں۔ یہ سیلیری عضلات (Ciliary muscles) کے کمزور پڑنے اور آنکھ کے لینسوں کی لچک کے ختم

ہوجانے کی وجہ سے پیدا ہوتا ہے۔ کبھی کبھی ایک شخص مائیوپیا اور ہائپر میٹروپیا دونوں کا شکار ہوجاتا ہے۔ ایسے لوگوں کو اکثر دو فوکسی لینس کی ضرورت پڑتی ہے۔ ایک عام دو فوکسی لینس میں محدب اور مقعر دونوں قسم کے لینس ہوتے ہیں۔ اوپری حصہ پر مقعر لینس ہوتا ہے، جو دور کی بصارت میں مدد کرتا ہے۔ نچلا حصہ ایک محدب لینس ہوتا ہے، جو نزدیک کی بصارت میں مدد کرتا ہے۔

ان دونوں، انعطافی خامیوں کو کانٹیکٹ لینس یا سرجری کے ذریعہ درست کیا جاسکتا ہے۔

سوالات



- 1- آنکھ کی مطابقت کی پاور کسے کہتے ہیں؟
- 2- مائیوپیا سے متاثرہ آنکھ والا شخص 1.2m فاصلہ کے بعد رکھی ہوئی اشیا کو واضح طور پر نہیں دیکھ سکتا ہے۔ صحیح بصارت واپس لانے کے لیے اسے کس قسم کا صحیح لینس استعمال کرنے چاہیے؟
- 3- ایک عام بصارت والی انسانی آنکھ کا نزدیک نقطہ اور دور نقطہ کیا ہوگا؟
- 4- ایک طالب علم کو سب سے پیچھے کی صف میں بیٹھ کر بلیک بورڈ کو پڑھنے میں مشکل ہوتی ہے۔ بچہ کس طرح کے نقص کا شکار ہے؟ اس کی تصحیح کس طرح کی جاسکتی ہے؟

اس پر غور کیجیے



تم بات کرتے ہو ان حیرت انگیز چیزوں کے بارے میں جنہیں تم دیکھتے ہو، تم کہتے ہو کہ سورج تیز چمکتا ہے، میں اسے گرم محسوس کرتا ہوں، مگر وہ کیسے ہو سکتا ہے یا دن اور رات بنا سکتا ہے؟

سی۔ سبر

کیا آپ جانتے ہیں کہ ہماری آنکھیں ہمارے مرنے کے بعد بھی زندہ رہتی ہیں؟ مرنے کے بعد اپنی آنکھیں عطیہ دے کر ہم ایک نابینا شخص کی زندگی کو روشن کر سکتے ہیں۔

تقریباً 35 ملین انسان ترقی پذیر دنیا میں اس وقت نابینا ہیں، اور ان میں سے زیادہ تر ٹھیک ہو سکتے ہیں۔ کارنیائی اندھے پن کے شکار تقریباً 4.5 ملین لوگوں کا علاج عطیہ کی گئی آنکھوں کی کورنیائی منتقلی کے ذریعہ کیا جاسکتا ہے۔ ان 4.5 ملین میں سے 6% بچے ہیں جن کی عمر 12 سال سے کم ہے۔ اس لیے اگر ہمیں بصارت کا تحفہ ملا ہے تو کیوں نہ ہم اسے ایسے لوگوں کو دے کر جائیں جن کے پاس یہ نہیں ہے؟ آنکھیں عطیہ کرتے وقت وہ کون سی باتیں ہیں جنہیں ہمیں دھیان میں رکھنا چاہیے؟

- آنکھوں کا عطیہ دینے والے کسی بھی عمر اور جنس کے ہو سکتے ہیں۔ وہ لوگ جو چشمے پہنتے ہیں یا جن کا موتیابند کا آپریشن ہو چکا ہو وہ بھی آنکھیں عطیہ دے سکتے ہیں۔ ایسے لوگ جنہیں ذیابیطس (Diabetese) ہے یا ہائپرٹینشن ہے یا پھر دمے کے مریض ہیں یا جنہیں کوئی چھوت کی بیماری نہیں ہے وہ بھی آنکھیں عطیہ دے سکتے ہیں۔
- آنکھیں موت کے 4-6 گھنٹوں کے اندر نکال لینی چاہئیں۔ اپنے نزدیک کے آئی بینک کو اطلاع کر دینا چاہیے۔
- آئی بینک کی ٹیم مرنے والے کے گھر پر یا ہسپتال میں اس کی آنکھیں نکال لیتی ہے۔
- آنکھوں کو نکالنے میں صرف 10-15 منٹ کا وقت لگتا ہے۔ یہ بے حد آسان عمل ہے اور اس سے کسی طرح کی بدشکلی نہیں پیدا ہوتی۔
- وہ لوگ جو AIDS، ہیپاٹائٹس C یا B، ریٹینا، شدید لیوکیمیا، ٹمنس، کالرا، دامغی بخار یا انسیفیلائٹس کے شکار ہوں یا جن کی موت ان بیماریوں کی وجہ سے ہوئی ہو آنکھیں عطیہ نہیں کر سکتے۔
- آئی بینک عطیہ کی گئی آنکھیں جمع کرتا ہے ان کا تعین قدر کرتا ہے اور ان کی تقسیم کرتا ہے۔ سبھی عطیہ کی گئی آنکھوں کا تعین قدر سخت میڈیکل پیمانے پر ہوتا ہے۔ عطیہ کی گئی وہ آنکھیں جو منتقلی کے لیے صحیح نہیں پائی جاتیں انہیں بیش قیمتی ریسرچ اور میڈیکل ایجوکیشن میں استعمال کیا جاتا ہے۔ آنکھیں عطیہ دینے والے اور لینے والے دونوں کی شناخت مخفی رکھی جاتی ہے۔
- ایک جوڑی آنکھیں دو کارنیائی نابینا لوگوں کو بصارت دے سکتی ہیں۔


11.3 پرمز کے ذریعہ روشنی کا انعطاف (Refraction of Light Through a Prism)

آپ نے مطالعہ کیا ہے کہ ایک مستطیلی گلاس سلیب کے ذریعہ روشنی کس طرح منعطف ہوتی ہے۔ متوازی انعطافی سطحوں جیسے کہ گلاس سلیب میں نمودی شعاع، واقع شعاع کے متوازی ہوتی ہے۔ حالانکہ یہ عرضی طور پر تھوڑا سا منتقل ہوتی ہے۔ ایک شفاف پرمز کے ذریعہ روشنی کا انعطاف کس طرح ہوتا ہے؟ ایک مثلث نما کانچ کے پرمز پر غور کیجیے۔ اس میں دو مثلث نما اساس اور تین مستطیلی عرضی سطحیں ہوتی ہیں۔ یہ سطحیں ایک دوسرے پر جھکی ہوئی ہوتی ہیں۔ ان کے دو عرضی رُخوں کے درمیان کا زاویہ پرمز کا زاویہ کہلاتا ہے۔ آئیے ہم اب مثلث نما کانچ کے پرمز کے ذریعہ ہونے والے روشنی کے انعطاف کا مطالعہ کرنے کے لیے ایک سرگرمی کرتے ہیں۔

سرگرمی 11.1

- ایک ڈرائنگ بورڈ پر ڈرائنگ پنوں کی مدد سے سفید کاغذ کی شیٹ کو لگائیے۔
- اس کے اوپر کانچ کے پرمز کو اس طرح رکھیے کہ وہ مثلث نما اساس پر رہے۔ پرمز کے چاروں طرف پینسل کی مدد سے لائن کھینچیے۔
- ایک سیدھی لائن PE کھینچیے جو پرمز کی انعطافی سطح AB پر جھکی ہوئی ہو۔
- لائن PE کے نقطہ P اور Q پر دو پنیں لگائیے جیسا کہ شکل 11.4 میں دکھایا گیا ہے۔
- P اور Q پر لگائی گئی پنوں کی شبیہ کو دوسرے رخ AC کے ذریعہ دیکھیے۔
- نقطہ R اور S پر دو اور پنیں اس طرح لگائیے کہ R اور S پر موجود پنیں اور P اور Q پر لگئی پنوں کی شبیہ ایک ہی خط مستقیم پر موجود ہوں۔

- پنوں اور کانچ کے پوزم کو ہٹا لیجیے۔
- لائن PE پوزم کی سرحد کے نقطہ E پر ملتی ہے (شکل 11.4 دیکھیے)۔
- اسی طرح نقطہ R اور S کو ملائیے اور اسے آگے بڑھائیے۔ ان لائنوں کو پوزم کی سرحد E اور F پر بالترتیب ملنے دیجیے۔ F اور E کو ملائیے۔
- پوزم کے نقطوں E اور F پر بالترتیب انعطافی سطحوں AB اور AC پر عمود کھینچیے۔
- وقوع کے زاویہ ($\angle i$)، انعطاف کے زاویے ($\angle r$) اور نمود کے زاویہ ($\angle e$) کو درج کیجیے۔ جیسا کہ شکل 11.4 میں دکھایا گیا ہے۔



$\angle i$ = وقوع کا زاویہ	PE = واقع شعاع
$\angle r$ = انعطاف کا زاویہ	EF = منعطف شعاع
$\angle e$ = نمودی زاویہ	FS = نمودی شعاع
$\angle D$ = انحراف کا زاویہ	$\angle A$ = پوزم کا زاویہ

شکل 11.4 ایک مثلث نما کانچ کے پوزم کے ذریعہ ہونے والا روشنی کا انعطاف

یہاں PE واقع شعاع ہے، EF منعطف شعاع ہے اور FS نمودی شعاع ہے۔ آپ غور کیجیے کہ روشنی کی ایک شعاع ہوا سے شیشہ میں پہلی سطح AB سے داخل ہو رہی ہے۔ روشنی کی شعاع انعطاف کے بعد نارمل کی طرف جھک جاتی ہے۔ دوسری سطح AC پر روشنی کی شعاع شیشہ سے ہوا میں داخل ہوتی ہے۔ اس لیے یہ نارمل سے دور ہٹ جاتی ہے۔ پوزم کی ہر انعطافی سطح پر بننے والے وقوع کے زاویہ اور انعطاف کے زاویہ کا موازنہ کیجیے۔ کیا یہ گلاس سلیب میں ہونے والے جھکاؤ کی طرح ہی ہے؟ پوزم کی مخصوص جسامت نمودی شعاع کو واقع شعاع کی سمت میں ایک زاویہ میں جھکاتی ہے۔ اس زاویہ کو انحراف کا زاویہ (Angle of Deviation) کہتے ہیں۔ اس معاملہ میں $\angle D$ انحراف کا زاویہ ہے۔ اوپر دی ہوئی سرگرمی میں انحراف کے زاویہ کو درج کیجیے اور اس کی پیمائش کیجیے۔


11.4 کانچ کے پوزم کے ذریعہ سفید روشنی کا انکسار (Dispersion of White Light by a Glass Prism)

آپ نے قوس و قزح کے قابل دید رنگوں کو ضرور کو دیکھا اور سراہا ہوگا۔ سورج کی سفید روشنی ہمیں کس طرح قوس و قزح کے مختلف رنگ عطا کرتی ہے؟ اس سوال کو حل کرنے سے پہلے ہمیں پوزم کے ذریعہ ہونے والے روشنی کے انعطاف

پر واپس جانا ہوگا۔ پرزم کی جھکی ہوئی انعطافی سطحیں پر کیف مظہر کو دکھاتی ہیں۔ آئیے ہم اسے ایک سرگرمی کے ذریعہ تلاش کرتے ہیں۔

سرگرمی 11.2


- گتے کی ایک موٹی شیٹ لیجیے اور اس کے بیچ میں ایک چھوٹا سوراخ یا پھراک پتلا شگاف بنائیے۔
- سورج کی روشنی کو پتلے شگاف پر پڑنے دیجیے۔ اسی سے سفید روشنی کا ایک پتلا بیم حاصل ہوتا ہے۔
- اب ایک کانچ کا پرزم لیجیے اور شگاف سے آنے والی روشنی کو اس کے ایک رخ پر گرنے دیجیے جیسا کہ شکل 11.5 میں دکھایا گیا ہے۔
- پرزم کو دھیرے دھیرے گھمائیے جب تک کہ اس میں سے آنے والی روشنی نزدیک کے پردہ پر نہ پہنچ جائے۔
- آپ نے کیا مشاہدہ کیا؟ آپ ایک خوبصورت رنگوں کی پٹی حاصل کریں گے۔ ایسا کیوں ہوا؟



شکل 11.5 کانچ کے پرزم کے ذریعہ سفید روشنی کا انکسار

ایسا معلوم ہوتا ہے کہ پرزم نے واقع سفید روشنی (Incident white light) کو رنگوں کی پٹی میں تقسیم کر دیا ہو۔ رنگوں کی پٹی کے دونوں سروں پر ظاہر ہونے والے رنگوں پر غور کیجیے۔ ان رنگوں کی ترتیب کیا ہے جنہیں آپ پردے پر دیکھتے ہیں؟ دکھائی دینے والے مختلف رنگ ہیں بنفشی، نیلا، سبز، زرد، نارنجی اور سرخ جیسا کہ شکل 11.5 میں دکھایا گیا ہے۔ آپ VIBGYOR کی مدد سے رنگوں کی ترتیب کو یاد رکھ سکتے ہیں۔ روشنی کے بیم کے رنگین حصوں کی پٹی اسپیکٹرم (Spectrum) کہلاتی ہے۔ آپ شاید سبھی رنگوں کو الگ الگ دیکھنے کے قابل نہ ہوں۔ پھر بھی کچھ چیزیں ہر ایک رنگ کو دوسرے سے واضح کرتی ہیں۔ روشنی کا اس کے اجزائی رنگوں میں ٹوٹنا انکسار (Dispersion) کہلاتا ہے۔

آپ نے دیکھا کہ پرزم کے ذریعہ سفید روشنی کا انکسار رنگ کے اجزا میں ہو جاتا ہے۔ ہمیں یہ رنگ کیوں حاصل ہوتے ہیں؟ یہ رنگ جب پرزم سے ہو کر گزرتے ہیں تو واقع شعاع کی مناسبت سے مختلف رنگ مختلف زاویوں پر جھک جاتے ہیں۔ سرخ روشنی سب سے کم مڑتی ہے جبکہ بنفشی سب سے زیادہ مڑتی ہے۔ اس طرح ہر رنگ کی شعاعیں الگ الگ راستوں پر نمود ہوتی ہیں اور واضح ہو جاتی ہیں۔ ہم اسپیکٹرم میں واضح رنگوں کے بینڈ دیکھتے ہیں۔



شکل 11.6 سفید روشنی کے اسپیکٹرم کی باز ترکیب

آئریک نیوٹن نے پہلی مرتبہ کانچ کے پرزم کا استعمال کر کے سورج کی روشنی کا اسپیکٹرم حاصل کیا۔ اس نے سفید روشنی کے اسپیکٹرم کے رنگوں کو پہلے جیسے کسی دوسرے پرزم کا استعمال کر کے دوبارہ علاحدہ کرنے کی کوشش کی۔ حالانکہ اسے کوئی اور رنگ حاصل نہیں ہوا۔ تب اس نے پہلے جیسے کسی دوسرے پرزم کو پہلے کے مقابلہ اٹی حالت میں رکھا جیسا کہ شکل 11.6 میں دکھایا گیا ہے۔ اس نے اسپیکٹرم کے سبھی

رنگوں کو دوسرے پوزم سے گزرنے دیا۔ اس نے پایا کہ دوسرے پوزم کے دوسری طرف سے سفید روشنی کا بیم نمودار ہو رہا ہے۔ اس مشاہدہ سے نیوٹن نے یہ تصور پیش کیا کہ سورج کی روشنی سات رنگوں سے مل کر بنی ہوتی ہے۔

کوئی بھی روشنی جو سورج کی روشنی جیسا اسپیکٹرم دیتی ہے سفید روشنی کہلاتی ہے۔


ایک قوس و قزح قدرتی اسپیکٹرم ہے جو آسمان میں بارش کی بوجھار کے بعد ظاہر ہوتا ہے (شکل 11.7)۔ یہ فضا میں موجود پانی کی چھوٹی چھوٹی بوندوں کے ذریعہ سورج کی روشنی کے انکسار کی وجہ سے پیدا ہوتا ہے۔ ایک قوس و قزح ہمیشہ سورج کی برعکس سمت میں بنتا ہے۔ پانی کی بوندیں چھوٹے پوزم کی طرح کام کرتی ہیں۔ یہ واقع سورج کی روشنی کو منعطف کر دیتی ہیں اور ان کا انکسار کر دیتی ہیں، اس کے بعد انہیں اندر کی طرف منعطف کر دیتی ہیں اور آخر میں جب وہ بارش کی بوند سے باہر آتی ہیں تو انہیں دوبارہ منعطف کر دیتی ہیں (شکل 11.8)۔ روشنی کے انکسار اور اندرونی انعکاس کی وجہ سے مختلف رنگ مشاہدہ کرنے والے کی آنکھ تک پہنچ پاتے ہیں۔

آپ ایک دھوپ والے دن میں بھی قوس و قزح دیکھ سکتے ہیں جب آپ آسمان کو کسی جھرنے یا پانی کے فوارے کے آرا پار دیکھیں جب کہ سورج آپ کے پیچھے موجود ہو۔



شکل 11.7

آسمان میں قوس و قزح



شکل 11.8


قوس و قزح کا بننا

11.5 فضائی انعطاف (Atmospheric Refraction)

ہو سکتا ہے آپ نے ایک اشعاع کا ریا پھر آگ کے اوپر اٹھنے والی گرم ہوا کی آشوبی دھار کے آرا پار اشیا کو اتفاقی طور پر لہراتے ہوئے یا جھلملاتے ہوئے دیکھا ہو۔ آگ کے ٹھیک اوپر کی ہوا اوپر موجود ہوا کے مقابلے زیادہ گرم ہو جاتی ہے۔ گرم ہوا اپنے اوپر موجود ٹھنڈی ہوا (کم کثیف) سے ہلکی ہوتی ہے اور اس کا انعطافی اشاریہ ٹھنڈی ہوا کے مقابلے تھوڑا کم ہوتا ہے۔ چونکہ انعطافی وسیلہ (ہوا) کے طبعی حالات ساکن نہیں ہوتے، اس لیے گرم ہوا سے ہو کر دیکھی جانے والی شے کا ظاہری مقام گھٹنا بڑھتا رہتا ہے۔ یہ لہرانا یا جھلملانا چھوٹے پیمانے پر ہمارے مقامی ماحول پر فضائی انعطاف (ارضی فضا کے ذریعہ روشنی کا انعطاف) کا اثر ہے۔ تاروں کا ٹٹھمانا بڑے پیمانے پر اسی طرح کا مظہر ہے۔ آئیے اب ہم دیکھتے ہیں کہ اسے ہم کس طرح سمجھا سکتے ہیں۔

تاروں کا ٹٹھمانا (Twinkling of Stars)

تاروں کا ٹٹھمانا تاروں کی روشنی کے فضائی انعطاف کی وجہ سے ہوتا ہے۔ تاروں کی روشنی ارضی فضا میں داخل ہوتے وقت لگا تار منعطف ہوتی رہتی ہے جب تک کہ وہ زمین پر نہیں پہنچ جاتی۔ فضائی انعطاف ایک ایسے وسیلہ میں ہوتا ہے جس کا انعطافی اشاریہ بتدریج بدلتا رہتا ہے۔ چونکہ فضا تاروں کی روشنی کو نازل کی طرف جھکا دیتی ہے، تارے کا ظاہری مقام اس کے اصل مقام سے تھوڑا الگ ہوتا ہے۔ تاروں کو جب افق (Horizon) کے نزدیک سے دیکھا جاتا ہے تو وہ اپنے اصل مقام سے تھوڑا اونچا دکھائی پڑتے ہیں (شکل 11.9)۔ مزید یہ کہ تارے کا یہ ظاہری مقام ساکن نہیں رہتا بلکہ تھوڑا بہت بدلتا رہتا ہے، کیونکہ



شکل 11.9


فضائی انعطاف کی وجہ سے

تارے کا ظاہری مقام

ارضی فضا کے طبعی حالات ساکن نہیں رہتے، جیسا کہ پچھلے پیراگراف کے معاملہ میں تھے۔ کیونکہ تارے بہت دور ہیں اس لیے وہ تقریباً نقطہ جسامت والے روشنی کے ذرائع کی طرح ہیں۔ چونکہ تاروں سے آنے والی روشنی کی شعاعوں کے راستے تھوڑے سے بدلتے رہتے ہیں، اس لیے تاروں کا ظاہری مقام گھٹتا بڑھتا رہتا ہے اور تاروں کی روشنی کی مقدار جو آنکھوں میں داخل ہوتی ہے جھلملاتی ہے جس سے کبھی کبھی تارہ زیادہ چمکیلا ظاہر ہوتا ہے اور کسی دوسرے وقت میں مدہم، جسے ہم ٹمٹمانا کہتے ہیں۔

سیارے کیوں نہیں ٹمٹماتے ہیں؟ سیارے زمین کے زیادہ نزدیک ہیں، اور اس لیے وسیع ذرائع کی طرح دیکھے جاتے ہیں۔ اگر ہم سیارے کو روشنی کے نقطہ جسامت والے ذرائع کا ایک بڑا مجموعہ فرض کریں تو ہر ایک انفرادی نقطہ جسامت والے ذرائع سے ہماری آنکھ کے اندر داخل ہونے والی روشنی کی مقدار میں کل تبدیلی اوسطاً صفر ہوتی ہے، جو کہ ٹمٹمانے کے اثر کو ختم کر دیتی ہے۔

سورج کا پہلے طلوع اور دیر سے غروب ہونا (Advance sunrise and delayed sunset)



فضائی انعطاف کی وجہ سے سورج ہمیں حقیقی طلوع کے 2 منٹ پہلے دکھائی پڑتا ہے، اور حقیقی غروب کے 2 منٹ بعد تک دکھائی دیتا رہتا ہے۔ حقیقی طلوع آفتاب سے ہم یہ سمجھتے ہیں کہ جب سورج حقیقی طور پر افق کو پار کرتا ہے۔ شکل 11.10 میں افق کے مقابلہ سورج کے حقیقی اور ظاہری مقامات کو دکھایا گیا ہے۔ حقیقی طلوع آفتاب اور ظاہری غروب آفتاب کے درمیان تقریباً 2 منٹ کا فرق ہوتا ہے۔ یہی وجہ ہے کہ جو طلوع آفتاب اور غروب آفتاب کے وقت سورج کی ڈسک چھٹی محسوس ہوتی ہے۔

11.6 روشنی کا انتشار (Scattering of Light)

شکل 11.10
طلوع آفتاب اور غروب
آفتاب فضائی انعطاف کا اثر

ہمارے چاروں طرف موجود اشیا کے ساتھ روشنی کا تعامل بہت سارے قابل دید مظہر قدرتی ماحول میں پیدا کرتا ہے۔ آسمان کا نیلا رنگ، گہرے سمندر میں پانی کا رنگ، طلوع آفتاب اور غروب آفتاب کے وقت سورج کا لال ہو جانا کچھ ایسے مظہر ہیں جن سے ہم بخوبی واقف ہیں۔ پچھلے درجہ میں آپ نے کولائڈی ذرات کے ذریعہ روشنی کے انتشار کے بارے میں پڑھا ہے۔ ایک حقیقی محلول سے ہو کر گزرنے والی روشنی کے بیم کا راستہ دکھائی نہیں دیتا۔ جبکہ ایک کولائڈی محلول، جس کے ذرات کی جسامت نسبتاً بڑی ہوتی ہے، سے گزرنے پر یہ راستہ دکھائی دینے لگتا ہے۔

11.6.1 ٹنڈل اثر (Tyndall Effect)

زمین کی فضا چھوٹے چھوٹے ذرات کا ایک غیر متجانس آمیزہ (Heterogenous mixture) ہے۔ ان ذرات میں دھواں، ننھی پانی کی بوندیں، دھول کے معلق ذرات اور ہوا کے سالمات شامل ہیں۔ جب روشنی کا کوئی بیم ان مہین ذرات سے ٹکراتا ہے تو بیم کا راستہ دکھائی دینے لگتا ہے۔ روشنی ان ذرات سے نفوذی انعکاس کے بعد ہم تک پہنچ پاتی ہے۔

کولائڈی ذرات کے ذریعہ روشنی کے انتشار کا مظہر ٹنڈل اثر کو پیدا کرتا ہے جسے آپ درجہ IX میں پڑھ چکے ہیں۔ یہ مظہر اس وقت دکھائی دیتا ہے جب سورج کی روشنی کا ایک مہین بیم کسی دھوئیں سے بھرے ہوئے کمرے میں ایک چھوٹے سے سوراخ سے داخل ہوتا ہے۔ اس طرح روشنی کا انتشار ذرات کو بصری بنا دیتا ہے۔ ٹنڈل اثر کا مشاہدہ اس وقت بھی کیا جاسکتا ہے جب سورج کی روشنی کسی گھنے جنگل کے اوپری سرے سے ہو کر گزر رہی ہو۔ یہاں دھند میں موجود پانی کی چھوٹی چھوٹی بوندیں روشنی کا انتشار کرتی ہیں۔

انتشار شدہ روشنی کا رنگ انتشار کرنے والے ذرات کی جسامت پر منحصر ہوتا ہے۔ بہت مہین ذرات خاص طور سے نیلی روشنی کا انتشار کرتے ہیں جبکہ بڑی جسامت کے ذرات بڑی طول لہر (Wavelengths) والی روشنی کا انتشار کرتے ہیں۔ اگر انتشار کرنے والے ذرات کی جسامت کافی بڑی ہو، تو انتشار شدہ روشنی سفید بھی ظاہر ہو سکتی ہے۔

11.6.2 صاف آسمان کا رنگ نیلا کیوں ہوتا ہے؟

(Why is the Colour of the clear sky blue?)

فضا میں موجود ہوا کے سالمات اور دوسرے مہین ذرات کی جسامت مرئی روشنی کے مقابلے نیلے سرے پر کم طول لہر کی روشنی کو زیادہ موثر طریقے سے منتشر کرتے ہیں۔ سرخ روشنی کا طول لہر نیلے رنگ کی روشنی کے طول لہر کا تقریباً 1.8 گنا ہوتا ہے۔ اس طرح جب سورج کی روشنی کرہ باد سے ہو کر گزرتی ہے تو ہوا میں موجود باریک ذرات سرخ رنگ کی روشنی کے مقابلے نیلے رنگ کی روشنی (کم طول لہر) کو زیادہ منتشر کرتے ہیں۔ منتشر ہونے والی نیلے رنگ کی روشنی ہماری آنکھوں میں پہنچتی ہے۔ اگر زمین پر کرہ باد نہیں ہوتا تو کسی قسم کا انتشار نہیں ہوتا ہے اور آسمان سیاہ رنگ کا نظر آتا۔ بہت زیادہ اونچائی پر پرواز کر رہے مسافروں کو آسمان سیاہ رنگ کا نظر آتا ہے کیونکہ زیادہ اونچائی پر واضح انتشار نہیں ہوتا۔

آپ نے مشاہدہ کیا ہوگا کہ خطرے کے نشان کی روشنی لال رنگ کی ہوتی ہے۔ کیا آپ جانتے ہیں ایسا کیوں؟ لال رنگ کو کہرے اور دھوئیں (Fog) کے ذریعہ سب سے کم منتشر ہوتا ہے۔ اس لیے اسے دور سے بھی اسی رنگ میں دیکھا جاسکتا ہے۔

11.6.3 طلوع آفتاب اور غروب آفتاب کے وقت سورج


(Colour of the sun at sunrise and sunset)

کیا آپ نے طلوع آفتاب یا غروب آفتاب کے وقت سورج کو یا آسمان کو دیکھا ہے؟ کیا آپ نے یہ سوچا کہ اس وقت سورج اور اس کے چاروں طرف کا آسمان لال کیوں نظر آتا ہے؟ آئیے ہم ایک سرگرمی کی مدد سے یہ سمجھنے کی کوشش کریں کہ آسمان کا نیلا رنگ طلوع آفتاب اور غروب آفتاب کے وقت سرخی مائل کیوں ظاہر ہوتا ہے۔

سرگرمی 11.3


- ☆ سفید روشنی کے ایک طاقتور ذریعہ (s) کو ایک مرکزی لینس (L1) کے فوکس پر رکھیے۔ یہ لینس روشنی کا ایک متوازی بیم فراہم کرتا ہے۔
- ☆ روشنی کے بیم کو شیشہ کے ایک ایسے شفاف ٹینک (T) سے ہو کر گزرنے دیجیے جس میں صاف پانی بھرا ہو۔
- ☆ روشنی کے بیم کو گتے کے بوڑے کے اندر بنے گول چھید (C) سے ہو کر گزرنے دیجیے۔ ایک دوسرے مرکزی لینس (L2) کا استعمال کر کے پردہ (MN) پر دائری سوراخ کی واضح شبیہ حاصل کیجیے، جیسا کہ شکل 11.11 میں دکھایا گیا ہے۔
- ☆ تقریباً 200g سوڈیم تھاہوسلفیٹ (ہائیپو) کو ٹینک میں لیے گئے تقریباً 2L صاف پانی میں گھولیں۔ پانی میں تقریباً 1 سے 2 ملی لیٹر مرکب سلفیورک تیزاب ملائیے۔ آپ کیا مشاہدہ کرتے ہیں؟

آپ کچھ مہین خورد بنی سلفر ذرات پائیں گے جو 2 سے 3 منٹ میں تلچھٹ بن جاتے ہیں۔ جیسے جیسے سلفر کے ذرات بنا شروع ہوتے ہیں، آپ شیشہ کے ٹینک کے تین طرف سے نیلی روشنی کا مشاہدہ کر سکتے ہیں۔ ایسا سلفر کے



شکل 11.11

کولائڈی محلول میں روشنی کے انتشار کے مشاہدہ کے لیے کی گئی ترتیب



شکل 11.12

طلوع آفتاب اور غروب آفتاب کے وقت سورج کا لال ہونا

چھوٹے کولائڈی ذرات کے ذریعہ چھوٹی طول لہر کی روشنی کے انتشار کی وجہ سے ہوتا ہے۔ گول سوراخ کی طرف رخ کیے ہوئے شیشہ کے ٹینک کی چوتھی طرف سے ترسیل شدہ روشنی کے رنگ کا مشاہدہ کیجیے۔ پردہ پر پہلے نارنگی لال رنگ اور پھر گہرے کرمسن لال رنگ کا مشاہدہ کرنا بے حد دلچسپ ہوتا ہے۔

یہ سرگرمی روشنی کے انتشار کا مظاہرہ کرتی ہے جس سے ہمیں آسمان کے نیلے رنگ اور طلوع آفتاب اور غروب آفتاب کے وقت سورج کے لال دکھائی دینے کو سمجھنے میں مدد ملتی ہے۔

افق کے قریب سورج کی روشنی ہماری آنکھوں تک پہنچنے سے پہلے زمین کی فضا میں ہوا کی موٹی پرتوں کے درمیان ایک طویل فاصلہ طے کرتی ہے (شکل 11.12)۔

حالانکہ سر کے اوپر موجود سورج کی روشنی نسبتاً کم فاصلہ طے کرتی ہے۔ دوپہر کے وقت سورج سفید دکھائی دیتا ہے۔ کیونکہ اس وقت نیلا اور نفیسی رنگ بہت کم منتشر ہوتا ہے۔ افق کے قریب زیادہ تر نیلی روشنی اور طول لہر کی روشنی لمبائیاں ذرات کے ذریعہ دور منتشر کردی جاتی ہیں۔ اس لیے وہ روشنی جو ہماری آنکھوں تک پہنچتی ہے زیادہ طول لہر لمبائی والی ہوتی ہے۔ اسی وجہ سے سورج سرخ نظر آتا ہے۔

آپ نے کیا سیکھا

- آنکھ کے ذریعہ اپنی فوکل لمبائی کو ترتیب دے کر نزدیک اور دور کی اشیا کو فوکس کرنے کی صلاحیت آنکھ کی مطابقتی پاور کہلاتی ہے۔
- وہ کمترین فاصلہ جہاں سے آنکھ اشیا کو واضح اور بغیر تناؤ کے دیکھ سکتی ہے اسے آنکھ کا نزدیک نقطہ یا واضح بصارت کا کمترین فاصلہ کہتے ہیں۔ ایک عام بصارت والے نوجوان کے لیے یہ تقریباً 25cm ہوتا ہے۔
- بصارت کے عام انعطافی نقص مائیوپیا، ہائپر میٹروپیا اور پرسیسائیو پیا ہیں۔ مائیوپیا (قریب نظری) دور موجود اشیا کی شبیہ کا ریٹینا کے آگے فوکس ہونا) کی تصحیح مناسب پاور کے مقعر لینس کے استعمال سے کی جاتی ہے۔ ہائپر میٹروپیا (دور نظری) نزدیک موجود اشیا کی شبیہ ریٹینا سے دور فوکس ہوتی ہے) کی تصحیح مناسب پاور کے محدب لینس کے استعمال سے ہوتی ہے۔ بڑھاپے میں آنکھیں اپنی مطابقت (Power of accommodation) کی پاور کھودیتی ہیں۔
- سفید روشنی کا اپنے اجزائے ترکیبی رنگوں میں منتشر ہونا انعکاس کہلاتا ہے۔
- آسمان کا نیلا رنگ نیز طلوع آفتاب اور غروب آفتاب کے وقت سورج کے لال ہو جانے کی وجہ روشنی کا انتشار ہے۔

مشقیں

- 1- انسان کی آنکھ، آنکھ کے لینس کی فوکل لمبائی کو ترتیب میں لاکر مختلف فاصلوں پر موجود اشیا کو فوکس کر سکتی ہے۔ اس کی وجہ ہے:
 - (a) پرسبائیوپیا
 - (b) مطابقت
 - (c) قریب نظری
 - (d) دور نظری
- 2- انسانی آنکھ کسی شے کی شبیہ بناتی ہے:
 - (a) کورنیا پر
 - (b) آئرس پر
 - (c) پتلی پر
 - (d) ریٹینا پر
- 3- عام بصارت والے نوجوان کی واضح بصارت کا کم ترین فاصلہ ہے تقریباً

25cm (a)	2.5 cm (b)	25 cm (c)	2.5 cm (d)
----------	------------	-----------	------------
- 4- آنکھ کے لینس کی فوکل لمبائی میں تبدیلی مندرجہ ذیل میں سے کس کی حرکت کی وجہ سے ہوتی ہے۔

(a) پتلی	(b) ریٹینا	(c) سیلیری عضلات	(d) آئرس
----------	------------	------------------	----------

5- ایک شخص کو اپنی دور کی بصارت کی تصحیح کے لیے 5.5- ڈائیوپٹر پاور کا لینس چاہیے۔ اپنی نزدیک کی بصارت کی تصحیح کے لیے اسے +1.5 ڈائیوپٹر کا لینس چاہیے۔ (i) دور نظری اور (ii) قریب نظری کی تصحیح کے لیے استعمال ہونے والے لینسوں کی فوکل لمبائی کتنی ہونی چاہیے۔

6- مائیوپیا سے متاثر شخص کا دور نقطہ اس کی آنکھ کے سامنے 80cm کے فاصلے پر ہے۔ اس نقص کی تصحیح کے لیے استعمال ہونے والے لینس کی نوعیت اور پاور کیا ہونی چاہیے۔

7- ہائیپر میٹروپیا کی تصحیح کو دکھانے کے لیے ایک شکل بنائیے۔ ہائیپر میٹروپیا سے متاثرہ آنکھ کا نزدیک نقطہ 1m ہے۔ اس نقص کی تصحیح کے لیے استعمال ہونے والے لینس کی پاور کیا ہوگی؟ فرض کیجیے کہ عام آنکھ کا نزدیک نقطہ 25cm ہے۔

8- ایک عام آنکھ 25cm سے کم فاصلے پر موجود شے کو کیوں نہیں دیکھ پاتی ہے؟

9- جب ہم آنکھ سے شے کا فاصلہ بڑھادیتے ہیں تو آنکھ میں شبیہ کے فاصلے پر کیا اثر پڑتا ہے؟

10- تارے کیوں ٹمٹماتے ہیں؟

11- سیارے کیوں نہیں ٹمٹماتے، سمجھائیے۔

12- صبح سویرے سورج لال کیوں نظر آتا ہے؟

13- ایک خلا باز (Astronaut) کو آسمان نیلے رنگ کے بجائے سیاہ کیوں دکھائی دیتا ہے؟